



# آسان سنڌي ڪتاب



چوٿين ڪلاس لاءِ

سندھي ٽيڪسٽ بڪ بورڊ، ڄام شورو

ڇپيندڙ: افريشيا پرنٽنگ پريس، ڪراچي.

هن ڪتاب جا سڀ حق ۽ واسطا  
سنڌ ٽيڪسٽ بڪ بورڊ، ڄام شورو سنڌ وٽ محفوظ آهن.  
سنڌ ٽيڪسٽ بڪ بورڊ، ڄام شورو سنڌ جو تيار ڪرايل  
تعليم کاتي جو سنڌ صوبي جي پرائمري اسڪولن لاءِ  
واحد درسي ڪتاب طور منظور ڪيل  
ڪتابن جي نصاب جي جائزي واري قومي ڪاميٽيءَ جو سڌاريل

نگران اعليٰ:

پرويز احمد بلوچ  
چيئرمين، سنڌ ٽيڪسٽ بڪ بورڊ

نگران:

جمشيد احمد جوڻيجو

ليڪڙ:

ڊاڪٽر غلام علي الانا  
ڊاڪٽر عبدالڪريم سنديلو

ايڊيٽر:

ڊاڪٽر غلام علي الانا  
اويس پٽو

ڪمپيوٽر ڪمپوزنگ: واحد بخش سولنگي

لي آئوٽ گرافڪس: هارون اياز ابڙو



هيءُ ڪتاب افرشيا پرتنگ پريس، ڪراچيءَ ۾ ڇپيو.

بِسْمِ اللَّهِ الرَّحْمَنِ الرَّحِيمِ

سبق پهريون

## ڌڻي سڳورو

هن ساري جهان کي ڌڻيءَ سڳوري پيدا ڪيو آهي. هو اسان سڀني جو خالق ۽ مالڪ آهي. هن پنهنجي قدرت سان زمين، آسمان، سج، چنڊ ۽ تارا بڻايا آهن. هن اسان جي سک لاءِ پاڻي، اناج ۽ ٻيون اهڙيون ضروري شيون پيدا ڪيون آهن.

الله سائين ڏاڍو مهربان ۽ باجھارو آهي. هو اسان سڀني توڙي ٻين ساهوارن جي ڏينهن رات سنڀال لھي ٿو ۽ روزي رسائي ٿو.

هو هر هنڌ حاضر آهي. اسان هن کي نٿا ڏسون، پر هو اسان سڀني کي ڏسي ٿو. اسان جيڪي ڪم ڪريون ٿا، سي سڀ هو ڄاڻي ٿو. اسان جا لڪل ڪم به هن کان گجها ڪين آهن.

ڌڻيءَ سڳوري اسان کي، انهيءَ لاءِ پيدا ڪيو آهي ته چڱا ڪم ڪريون ۽ چڱي چال هلون.

اسان کي گھرجي ته ڌڻيءَ سڳوري کي ياد ڪريون ۽ سندس حڪم تي هلون.

## مشق

(الف) هيٺين جملن ۾ خال ڀريو:

- 1- هن ساري جهان کي ..... پيدا ڪيو آهي.
- 2- هن پنهنجي قدرت سان ..... بڻايا آهن.
- 3- الله سائين ڏاڍو ..... ۽ ..... آهي.
- 4- هو هر هنڌ ..... آهي.
- 5- هن اسان کي انهيءَ لاءِ پيدا ڪيو آهي ته .....  
ڪريون ۽ چڱي ..... هلون.

(ب) هيٺيان لفظ پنج پنج ڀيرا لکو:

خالق- ٻاجهارو- روزي- ڳجها- حڪم.

(ج) هيٺيان لفظ پنهنجي جملن ۾ ڪم آڻيو:

ڌڻي سڳورو- خالق- آسمان- مهربان- حاضر.

(د) پڙهو ۽ جملا پورا ڪريو:

- |              |                                      |
|--------------|--------------------------------------|
| محنت ڪر      | 1- اسان کي الله تعاليٰ جو حڪم آهي ته |
| انصاف ڪريو   | 2- مون کي استاد جو حڪم آهي ته        |
| قانون تي هلو | 3- مون کي بابا جو حڪم آهي ته         |
| سچ ڳالهائ    | 4- اسان کي سرڪار جو حڪم آهي ته       |
| سچ ڳالهايون  | 5- اسان جو فرض آهي ته                |
| سچ ڳالهايان  | 6- منهنجو فرض آهي ته                 |

## منهنجا منڙا مولا سائين!

پُونءِ جا، اُپِ جا، سڀ جا سائين!  
منهنجا منڙا مولا سائين!

سَرَنهين جا گُل پيلا پيلا،  
مَترن جا گُل نيلا نيلا،  
پوپتَ ناهيءَ ڪهڙا سائين!  
منهنجا منڙا مولا سائين!

پيءُ جي دل ۾، ماءُ جي دل ۾،  
پيٽ جي دل ۾، ڀاءُ جي دل ۾،  
پيار ڪيو تو پيدا سائين!  
منهنجا منڙا مولا سائين!

الله سائين! ڏي ايمان،  
ڀائر آهيون سڀ انسان،  
تنهنجا ٻانهاءُ بندا سائين!  
منهنجي منڙا مولا سائين!

## مشق

(الف) هيٺين سوالن جا جواب ڏيو:

- 1- الله سائينءَ ڇا ڇا اُڀايو آهي؟
- 2- شاعر، الله سائينءَ کان ڪهڙي دُعا گهري تو؟

(ب) هيٺيان لفظ لکو:

منڙا- پائر- سرنهين- پونءِ- آپ- پانها.

(ج) خال ڀريو:

○ الله سائين ڏي .....  
..... آهيون سڀ انسان.

○ تنهنجا پانها .....  
..... مولا سائين.

(د) ڏنگين مان لفظ چونڊي خال ڀريو:

- 1- سرنهين جا گل ..... ٿيندا آهن. (نيلا، پيلا، اڇا)
- 2- پيٽ ۽ پاءُ جي دل ۾ ..... پيدا ڪيو. (پيار، لالچ، نفرت)
- 3- الله سائين ..... ڏي. (دولت، ايمان، صحت)

## مير غلام محمد خان تالپر

مير غلام محمد خان تالپر تندي باگي ۾ جنم ورتو. تعليمي ۽ سماجي خدمتن جي ڪري، سندس نالو سنڌ ۾ وڏي عزت ۽ احترام سان ورتو ويندو آهي.



مير صاحب پاڻ وڏي جاگيردار هوندي به، پنهنجو وقت فقيري ۽ غريبيءَ ۾ گذاريندو هو. مال ملڪيت جي پيدائش جو وڏو حصو غريبن ۽ مسڪينن کي خيرات طور ڏيئي ڇڏيندو هو. دنيا جي لاهين چاڙهين مان لنگهڻ ڪري، کيس غريبن جي حالتن جي گهڻي خبر هئي. انهيءَ ڪري کيس خيال ٿيو ته سنڌ ۾ غريبن ۽ مسڪينن جي ٻارن کي

تعليم ڏيارڻ جو بندوبست ڪجي. انهيءَ ارادي سان هن پنهنجي ڳوٺ، تندي باگي ۾ پهرين هڪ ننڍو انگريزي اسڪول کولڻ جو بندوبست ڪيو. ان سان گڏ بورڊنگ هائوس به کوليائين، جنهن ۾ شاگردن کي کاڌو پيئو مفت ڏيڻ جو بندوبست ڪيائين.

ڪجهه عرصي کان پوءِ شهر جي ٻاهران هاءِ اسڪول ۽ هاسٽل لاءِ هڪ عاليشان عمارت جوڙايائين، جتي ٻين سان گڏ غريب هارين جي ٻارن کي به آڻي تعليم ڏياريا. اهو اسڪول اڃا تائين قائم آهي ۽ ”مير غلام محمد ٽالپر گورنمينٽ هاءِ اسڪول“ جي نالي سان مشهور آهي.

مير صاحب هڪ رحمدل ۽ ديندار انسان هو. سرءُ جي موسم ۾ جڏهن لاڙ ۾ موسمي تپ پکڙجي ويندو هو، تڏهن هو پنهنجي خرچ سان ڊاڪٽر گهراڻي، تي مهينا غريبن جو مفت علاج ڪرائيندو هو.

مير صاحب زناني تعليم ۽ صحت لاءِ به خاص بندوبست ڪيو، تندي باگي ۾ چوڪرين جي تعليم لاءِ اسڪول کولايائين. زالن جي علاج لاءِ هڪ ڊاڪٽريائي رکيائين ۽ ويرا گهر به قائم ڪيائين. اهڙيءَ طرح لڪَ چپَ ۾ پلائيءَ جا ٻيا انيڪ ڪم ڪيائين.

انگريز سرڪار سندس خدمتن جو قدر ڪندي کيس ”خان بهادر“ جو لقب ڏنو.

هن نيڪ ۽ سخي مرد سن 1932ع ۾ وفات ڪئي. هر سال تندي باگي ۾ سندس ورسِي ملهائي ويندي آهي.

## مشق

(الف) هيٺين سوالن جا جواب ڏيو:

- 1- مير غلام محمد ٽالپر ڪٿي جنم ورتو؟
- 2- هو ڪهڙي خاندان سان تعلق رکندو هو؟

- 3- هن غريبن جي ٻارن لاءِ تعليم جو بندوبست ڇو ڪيو؟
- 4- هن ڪهڙا ڪهڙا خير جا ڪم ڪيا؟
- 5- انگريزن هن کي ڪهڙو لقب ڏنو؟

(ب) ڏنگين مان لفظ چونڊي صحيح جواب ڏيو:

- 1- ٽنڊي باگي جي ٻاهران (هائ اسڪول، اسپتال، مسافر خانو) قائم ڪيائين.
- 2- مير صاحب وڏي جاگيردار هوندي به (غريبي، تونگري، شان و شوڪت) واري زندگي گذاريندو هو.
- 3- (تعليمي ۽ سماجي، سياسي ۽ ادبي) خدمتن ڪري سندس نالو وڏي عزت ۽ احترام سان ورتو ويندو آهي.
- 4- مير صاحب (زناني تعليم، بواءِ اسڪائوٽس) جو پٽ بندوبست ڪيو.

(ج) هيٺين لفظن جا ضد لکو:

عزت - فقيري - هاري - سرءُ

(د) ڏنگين مان لفظ چونڊي خال ڀريو:

- 1- ٽنڊو باگو..... ضلعي جو هڪ تاريخي شهر آهي.  
(بدين، ٺٽو، سکر)
- 2- موسمي تپ ..... جي موسم ۾ پکڙبو آهي.  
(بهار، سياري، سرءُ)
- 3- ميرغلام محمد ٽالپر جو نالو..... خدمتگارن ۾ شمار ٿئي ٿو.  
(تعليمي، سياسي، ادبي)

## ٻارَ جو ڪارنامو

ٻارو! اڄ اوهان کي نئون سالن جي هڪ ڏاهي نينگر جي ڳالهه ٿو ٻڌايان. الله رکيو نالي هڪ چوڪر، سنڌي چوٿين ڪلاس ۾ پڙهندو هو. هو روزانو پنهنجي ڳوٺ 'بادل پنهور' ۾



ڪان، دادو ڏانهن پڙهڻ ويندو هو. هڪ ڏهاڙي، عيد جي موڪل ڪري، ڳوٺ جي ٻين چوڪرن سان گڏجي، ڀر واري ڳوٺ

’هيتم جتوئي‘ ويو. گهمندي گهمندي هو ريل جي پتي تي اچي بيٺو. هن ريل جو پتو پگل ڏسي، خيال ڪيو ته جيڪڏهن ريل گاڏي هتان لنگهندي ته ڪري پوندي. اڃان سوچي ئي رهيو هو ته لاڙڪاڻي طرف کان ”موهن جو دڙو ايڪسپريس“ ريل ايندي ڏنائين. هن ڇا ڪيو، جو ريل جي پتي جي وچ تي بيهي، گاڏيءَ کي بيهارڻ لاءِ هت سان اشارا ڪرڻ لڳو. جڏهن گاڏي سندس ويجهو آئي ته به هو بيٺو رهيو! نيٺ گاڏي بيهجي ويئي. ڊرائيور ۽ گارڊ، ٻنهي ريل جو پتو پگل ڏسي، چوڪري کي شاباس ڏني ۽ کيس انعام پڻ ڏنو.

پاڪستان سرڪار به چوڪري جي ان نيڪ ڪم جو قدر ڪندي، کيس اسڪالرشپ ۽ ٻارهين ڪلاس تائين مفت تعليم ڏيارڻ جو اعلان ڪيو ۽ کيس انعام پڻ ڏنو.

ٻارو، جيڪڏهن الله رکيو ايڏي همت نه ڪري ها ته ريل گاڏي پتي تان ڪري پوي ها ۽ ڪيتروئي جاني ۽ مالي نقصان ٿئي ها. اسان کي به گهرجي ته اهڙي وقت تي سر جو سانگو نه ڪريون ۽ پنهنجي جان جوڪي ۾ وجهي به، ملڪ جي خدمت ڪريون.

## مشق

(الف) خالي خانن ۾ اکر لکي لفظ ٺاهيو:

ر	گ		ي	ن
	ا	ل	ع	ا
ن	ا		ن	ا
ي	ڙ	ا		ڏ
م	ا		ن	ا

(ب) ڏنگين مان لفظ چونڊي صحيح جواب ٺاهيو:

- 1- الله رکيو نالي نينگر..... کلاس ۾ پڙهندو هو.  
( انين، ڏهين، چوٿين )
- 2- هو روزانو ..... پڙهڻ ويندو هو.  
( دادو، جوهي، سيوهڻ )
- 3- عيد جي موڪل تي هو ..... گهمڻ ويو.  
( لکي، منچر، هيتم جتوئي )
- 4- ريل جو پتو ..... ڏنائين.  
( ڀگل، جڙيل، ڌار )
- 5- اُن خيال ۾ هو ته لاڙڪاڻي طرف کان ..... ايندي ڏنائين  
( خيرمیل، ڪراچي ايڪسپريس، موهن جو دڙو ايڪسپريس )

(ج) هيٺيان لفظ پنج پنج پيرا لکو:

ڏاهي، ڳالهه، ڳوٺ، هٿ، ڏسي.

## صحت ۽ صفائي

گلو، ڪهڙو نه گدلو ٿو ڏسڻ ۾ اچين! مان سمجهان ٿو ته  
پن ٽن ڏينهن کان وهنجڻ به ڇڏي ڏنو اٿيئي. ڏس ته تو مان  
ڪهڙي نه ڪني بانس پيئي اچي.

شايد ڏندڻ به ڪونه ڏيندو آهين. ڪپڙا به ڪهڙا نه ميرا  
اٿيئي. پري ٿي بيٺو! چوڻ پيو ته مٿي ۾ سور ۽ ٽپ اٿم، سو  
ڇو نه ٿيندو! هيءُ سڀ گدلائيءَ کان ٿيو اٿيئي.

هاڻي ٻڌ: صبح ٿئي ته ڏندڻ ڏجي. تازي پاڻيءَ سان وهنجڻ  
کپي، صاف ڪپڙا پائجن. هر ڀيرو اچن ڪپڙن ڀهرڻ جي ڪا  
ضرورت ڪانهي. ڪپڙا سادائي هجن، پر اڃا اجرا هجن.

صفائي ڪندين ته سڀڪو پيو پائيندي. صاف رهڻ  
ڪري، بيماري به ويجهي نه ايندي ۽ سدائين تندرست  
گذاريندين. جيڪڏهن توکي پنهنجي صحت جو خيال آهي ته  
جيئن توکي چيو اٿم، تيئن وڃي ڪج.

## مشق

(الف) هيٺين سوالن جا جواب ڏيو:

- 1- ڪپڙا ڪهڙا پائڻ کپن؟
- 2- ڏندڻ ڏيڻ مان ڪهڙا فائدا آهن؟
- 3- صاف ڪپڙا ڇو پائڻ گهرجن؟

(ب) هيٺين لفظن جا ضد لکو، جيئن:

- ميرا \_\_\_\_\_ صاف
- گدلو \_\_\_\_\_
- بانس \_\_\_\_\_
- تازو \_\_\_\_\_
- سادا \_\_\_\_\_
- اڇا \_\_\_\_\_
- ويجهي \_\_\_\_\_

(ج) غلط ڳالهين جي سامهون ( x ) نشان ڏيو ۽ صحيح ڳالهين جي سامهون ( ✓ ) نشان ڏيو:

- 1- صبح ٿئي ته ڏندڻ ڏجي.
- 2- ڪپڙا سادا نه پر اڇا پائڻ گهرجن.
- 3- صاف رهڻ ڪري بيماري ويجهي ڪانه ايندي.
- 4- تازي پاڻيءَ سان وهنجڻ کپي.

## نعت

خدا جو پيارو، اسان جو نبي،  
سدا جيءَ جيارو، اسان جو نبي.

اچڻ ساڻ تنهن جي، ٿيو روشن جهان،  
آهي نور سارو، اسان جو نبي.

ٻڌا جي گناهن ۾، تن لاءِ ٿيو،  
ڪنڌي ۽ ڪنارو، اسان جو نبي.

عربن آجهو، اوڻ ۽ آسرو،  
وڏي شان وارو، اسان جو نبي.

نئين ۾ پويون، نبي پاڪ ٿيو،  
سونهارو، موچارو، اسان جو نبي.

- حڪيم فتح محمد سيوهاڻي

## مشق

(الف) هيٺين سوالن جا جواب ڏيو:

- 1- خدا جو پيارو نبي سڳورو ڪير آهي؟
- 2- اسان جي نبي سڳوري صلي الله عليه وعليه وآله واصحابه وسلم جي اچڻ ڪري جهان ڪيئن ٿيو؟
- 3- غريبن جو آجهو ۽ آسرو ڪير آهي؟
- 4- نبين ۾ پويون نبي ڪير آهي؟

(ب) هڪ جهڙن آوازن وارا يعني هم قافيا لفظ ٺاهيو: جيئن:

پيارو \_\_\_\_\_ جيارو

نيارو \_\_\_\_\_

وارو \_\_\_\_\_

سونهارو \_\_\_\_\_

(ج) هيٺيان لفظ پنج پنج پيرا لکو:

سدا- جيارو- نور- گندي- آجهو- اوٺ- سونهارو- موچارو.

(د) هيٺيان خال پريو:

○ خدا جو پيارو اسان جو نبي

..... اسان جو نبي

○ اچڻ سان تنهن جي.....

..... آهي نور سارو.....

# سِنْد

سَبَق ستون

هيءُ سِنْد جو نقشو آهي، سنڌ، پاڪستان جو ڏکڻ وارو صوبو آهي. سنڌ جي اتر ۾ پنجاب، ڏکڻ ۾ عربي سمنڊ ۽ ڪڇ جو رڻ، اولهه ۾ بلوچستان ۽ اوڀر ۾ هندستان جو راجپوتانا صوبو آهي.



اسان جي سنڌ ۾ ٽيھ ضلعا آهن. سنڌ جي گاديءَ جو هنڌ ڪراچي آهي، جيڪو مشهور سامونڊي بندر پڻ آهي.

سنڌ کي سنڌوندي آباد ڪري

ٿي. اها سنڌ جي وچ مان وهي،

ڪيئي بندر وٽ، عربي سمنڊ ۾ ڇوڙ ڪري ٿي.

هن صوبي جي لاڙڪاڻي ضلعي ۾ موهن جو دڙو جهونو يادگار آهي. سڄي دنيا مان، هن دڙي کي ڏسڻ لاءِ سياح ايندا آهن.

سنڌ صوبي جي ٻولي سنڌي آهي. شاهه عبداللطيف ڀٽائي رح، سنڌ جو وڏي ۾ وڏو شاعر ٿي گذريو آهي. هن جي ڪلام جي ڪتاب کي ”شاهه جو رسالو“ چئبو آهي.

پاڪستان ۽ هندستان جي سڀني صوبن کان اڳ اسلام، سنڌ ۾ آيو، جنهن ڪري سنڌ کي ”باب الاسلام“ چيو ويندو آهي.

## مشق

(الف) هيٺين سوالن جا جواب ڏيو:

- 1- سنڌ صوبي جي ڏکڻ ۾ ڇا آهي؟
- 2- سنڌ صوبي ۾ گهڻا ضلعا آهن؟
- 3- سنڌ جو وڏي ۾ وڏو شاعر ڪير آهي؟
- 4- سنڌ کي ”باب الاسلام“ چوڻو چئجي؟

(ب) ڏنڪين مان لفظ چونڊي جملن ۾ خال ڀريو:

- 1- سنڌ پاڪستان جو ..... وارو صوبو آهي؟  
(اولهه، اتر، ڏکڻ)
- 2- سنڌ ۾ ..... ضلعا آهن؟  
(پنڊرهن، ويهه، ٽيهه)
- 3- ..... سنڌ صوبي جي گاديءَ جو هنڌ آهي.  
(ڪراچي، حيدرآباد، سکر)
- 4- ..... سنڌ جو وڏي ۾ وڏو شاعر آهي.  
(سچل، شاهه عبداللطيف ڀٽائي، سامي)
- 5- سنڌ کي ..... ندي آباد ڪري ٿي.  
(سنڌو، حب، راوي)

(ج) هيٺيان لفظ پنج پنج ڀيرا لکو:

- گهوڙو \_\_\_\_\_ گهوڙا  
صوبو \_\_\_\_\_  
نقشو \_\_\_\_\_  
دڙو \_\_\_\_\_  
وڏو \_\_\_\_\_

## مون کي پاڻي پيار



مون کي ڏاڍي اُچ لڳي آهي.  
اڏيءَ کان گلاس وٺُ.  
مون کي پاڻي پيار.  
گهگهيءَ مان پاڻي پيار.  
هُوءَ ڏسُ، ٻاهر اڳڻ ۾ گهگهي آهي.  
گهگهي پت وٽ آهي.  
هاڻي گلاس ۾ پاڻي پير.  
صاف هٿن سان گلاس ۾ پاڻي وڃهه.  
هاڻي گلاس مون کي ڏي.  
پوءِ، گهگهي ڌر وٽان گڻُ.  
اها پت تان گڻُ.  
گهگهي پت تي نه رک.  
گهگهي گهڙامنجيءَ تي رک.

## مشق

(الف) هيٺيان خال ڀريو:

- 1- مون کي ڏاڍي ..... لڳي آهي.
- 2- مون کي ..... پيار.
- 3- گهگهي ..... وٽان گڻ.
- 4- گهگهي ..... تي رک.

(ب) هيٺيان لفظ پنج پنج پيرا لکو:

وٺڻ، پيارڻ، پرڻ، کڻڻ، رکڻ.

(ج) هيٺين لفظن جون معنائون لکو:

اڃ، اڱڻ، در، پت، گهڙامنجي.

(د) کائڻ جي ڪن به پنجن شين جا نالا لکو:

## مڪليءَ جو سير



مڪلي ٽڪري سنڌ جي قديم شهر ٺٽي جي ويجهو قومي شاهراهه تي آهي. هتي ڪيترائي تاريخي آثار ۽ يادگار آهن. هتي هڪ وڏو قبرستان آهي. هن قبرستان ۾ سنڌ جي ڪن بادشاهن، اميرن، وزيرن، شهزادن، شهزادين، ولين، درويشن ۽ عالمن جون مزارون ۽ مقبرا آهن. اهي مقبرا ڏسڻ لاءِ هتي پري پري کان سياح ايندا آهن.

انهن مقبرن ۾ ڪم آندل پٿر تي اڪر جو سٺو ڪم ٿيل آهي، مقبرن ۽ انهن جي ديوارن تي اڪريل ڌار ڌار قسمن جي گل، شڪلين ۽ ڊزائينن کان سواءِ قرآن شريف جون آيتون پڻ اڪريل آهن.

هن ٽڪريءَ تي پاڪستان سرڪار جي آثار قديمه کاتي جي آفيس ۽ مسافر خانو ٺهيل آهي. هتي ڊگري ڪاليج، ڊپٽي ڪمشنر جي آفيس ۽ ٻيون آفيسون پڻ آهن.

## مشق

(الف) هيٺين سوالن جا جواب ڏيو:

- 1- مڪلي ٽڪري ڪٿي آهي؟
- 2- مڪلي ٽڪري ڇا لاءِ مشهور آهي؟
- 3- مڪليءَ جي قبرستان ۾ ڪنهن جون ڪنهن جون مزارون ۽ مقبرا آهن؟
- 4- مڪليءَ تي پري پري کان سياح ڇو ايندا آهن؟

(ب) صحيح ڳالهين تي ( ✓ ) نشان ڏيو ۽ غلط ڳالهين تي (X) نشان ڏيو:

- 1- مڪلي ٽڪريءَ ڪراچيءَ جي ويجهو آهي.
- 2- مڪليءَ تي سياح گهمڻ ايندا آهن.
- 3- مڪليءَ تي رهڻ لاءِ ڪابه سهولت ڪانهي.

(ج) هيٺين لفظن جا جمع ٺاهيو، جيئن:

تڪري ————— تڪريون  
مزار ————— .....  
ديوار ————— .....  
قبر ————— .....  
شڪل ————— .....

(د) هيٺيان لفظ پڙهو ۽ ياد ڪريو:

اَچَٽُ ————— اِچُ ————— اَچو  
وَجِئُ ————— وِجُ ————— وِجو  
لِڪَٽُ ————— لِڪُ ————— لِڪو  
پَڙهَٽُ ————— پَڙهُ ————— پڙهو  
هَلَٽُ ————— هَلُ ————— هَلو

## نوري نماڻي

سند جي سمي حاڪم ڄام تماچيءَ جي وقت ۾، نئي جي ويجهو، ڪينجهر ڍنڍ تي مهاڻا رهندا هئا. وٽن نوريءَ نالي، هڪ نينگري هوندي هئي، جنهن جي صورت ۽ سيرت جي ڪهڙي ساراهه ڪجي!

هڪ لڱا ڄام تماچيءَ ۾ چڙهي، ڪينجهر ڍنڍ جو سير پئي ڪيو ته اوچتو سندس نظر وڃي، نوريءَ تي پيئي، هوءُ ڪيس گهڻو وڻي ويئي، جنهن ڪري مهاڻن کان، نوريءَ جو سڱ گهريائين. مهاڻن جي ته الله بُڏي! هڪدم وڏي خوشيءَ سان قبول ڪيائون.

نوريءَ کي ڄام تماچي ڏاڍو پائيندو هو، پر تڏهن به نوريءَ جو من نه وڌيو. سدائين نياز ۽ نوڙت سان هلندي هئي.

هڪ ڀيري نوريءَ جي نماڻائي ۽ نياز جي پرڪ لهن لاءِ ڄام سڀني راڻين کي چواڻي موڪليو ته: ”اڄ اوهان تيار ٿي ويهجو، دل جنهن کي چاهيو، تنهن کي پاڻ سان سير تي وٺي ويندس.“ سڀني راڻين عمدا ويس وڳا ۽ هار سينگار ڪيا، پر نوري پنهنجو اباڻو وڳو اوڍي، ويهي رهي. ڄام

جڏهن محلات ۾ آيو، تڏهن نوريءَ جو نياز ڏسي، ڏاڍو خوش ٿيو ۽ پاڻ سان سير تي وٺي ويس.  
اسان کي گهرجي ته سدائين نياز ۽ نوڙت سان هلون.

## مشق

(الف) ڏنگين مان لفظ چونڊي خال ڀريو:

- 1- ..... ڍنڍ تي مهاڻا رهندا آهن.  
(ڪينجهر، منچر، هاليجي)
- 2- ڄام تماچيءَ جي نظر وڃي ..... تي پيئي.  
(سسئيءَ، مارئيءَ، نوريءَ)
- 3- نوري سدائين ..... ۽ ..... سان هلندي هئي.  
(صبر ۽ توڪل، نياز ۽ نوڙت، هن ۽ وڏائي)
- 4- ڄام تماچيءَ ..... گهراڻي جو حاڪم هو.  
(ٽالپر، ڪلهوڙا، سما)

(ب) هيٺين لفظن جا ضد ڏيو:

- ..... ————— ويجھو
- ..... ————— ساراھ
- ..... ————— چڙھي
- ..... ————— نوڙت
- ..... ————— خوش

(ج) هيٺيان لفظ ٺاهيو، جيئن:

- رھڻ ————— رھيو
- ..... ————— ٻڌڻ
- ..... ————— موڪلڻ
- ..... ————— کڻڻ

## سُهڻا تارا



چرخ تي شام جو چمڪڻ وارا!  
سُونهن سان پنهنجي بهڪڻ وارا!

سُهڻي سُهڻي صورت تهنجي،  
دل کي وَڻندڙ مورت تهنجي.

چرخ جي اک جو آهين تارو،  
چنڊ جو ننڍڙو پچڙو پيارو.

رات جي رونق تون تو وڌائين،  
واڻهڙن کي واڻ پَسائين.

اُبر اچي تو، هاڻي لڪي وڃ!  
رات جي اوڻ ۾ جلد چپي وڃ!

پهر پڪو ويو رات جو گذري،  
هاڻي سُمهي ڪر نندڙي مٺڙي!

## مشق

(الف) هيٺيان خال ڀريو:

- چرخ تي شام جو .....  
..... ٻهڪڻ ورا.  
○ سهڻي سهڻي صورت تنهنجي  
..... مورت تنهنجي  
○ رات جي ..... تون ٿو وڌائين  
..... واٽهڙن کي

(ب) هيٺين لفظن جون معنائون ڏيو، جيئن:

چرخ - آسمان  
ٻهڪڻ .....  
مُورت .....  
واٽهڙو.....


(ج) هم قافيا لفظ لکو، جيئن:

چمڪڻ \_\_\_\_\_ ٻهڪڻ  
..... صورت \_\_\_\_\_  
..... تارو \_\_\_\_\_  
..... وڌائين \_\_\_\_\_

(د) پڙهو ۽ ياد ڪريو:

ٻهڪڻ \_\_\_\_\_ ٻهڪڻ  
چمڪڻ \_\_\_\_\_ چمڪڻ  
وڻ \_\_\_\_\_ وڻ  
ڪپڻ \_\_\_\_\_ ڪپڻ

## ڳئون



ڳئون گهرو جانور آهي. ڪن جو رنگ اڇو، ڪن جو ڪارو ۽ ڪن جو ڳاڙهو ٿيندو آهي ۽ ڪي چٽڪريون به ٿينديون آهن.

صبح جو ڌنار، گهرن مان ڳئون ڪاهي، جهنگ ڏانهن ويندا آهن. ڏينهن جو جهنگ ۽ ٻنن مان چاري، پاڻي پياري، شام جو گهرن ۾ پهچائي ويندا آهن. رات جو ڳئون کي مالڪ چارو ڏيندا آهن.

ڳئون گهر ۾، جنهن هنڌ ٻڌجي، تنهن کي وٽان چئبو آهي. اها صبح ۽ سانجهي ۾ کير ڏيندي آهي. کير پيئڻ کان سواءِ، چانهه ۾ به ڪم ايندو آهي. ان کي ڪاڙهي، مائو، برفي ۽ پيڙا به ٺاهبا آهن. کير کي ڄمائي، ڌؤنرو

ناھيندا آھن. ڏوڻري کي ولوڙي، ان مان مَکڻ کيڻدا آھن  
۽ باقي جيڪي بچي، تنھن کي ڏڏ چوندا آھن. مڪڻ مان  
گيھ به ٺھندو آھي.

گئون، گابا ۽ گابيون ڏيندي آھي. گابا جڏھن وڏا  
ٿين، تن کي ڏاند چئبو آھي. ڏاند، بيل گاڏي ۽ ڀر بار ڍوئڻ  
۽ زمين ۾ ھر ڪاھڻ لاءِ ڪم ايندا آھن.

## مشق

(الف) هيٺين سوالن جا جواب ڏيو:

- 1- گئون جا رنگ ڪهڙا ٿيندا آهن؟
- 2- گئون کي چارڻ لاءِ ڪير ڪاهي ويندا آهن؟
- 3- ڪير ڪهڙي ڪم ايندو آهي؟

(ب) صحيح ڳالهين تي (✓) نشان ڏيو ۽ غلط ڳالهين تي  
(X) نشان ڏيو:

- 1- گئون گهرو جانور ناهي.
- 2- ڌنار گئون ڪاهي جهنگ ڏانهن ويندا آهن.

- 3- ڳئون گهرن ۾ جنهن هنڌ ٻڌ بي آهي، ان کي طبيلو چئبو آهي.
- 4- اها صبح ۽ سانجهي کير ڏيندي آهي.
- 5- کير مان برياني ٺهندي آهي.

(ج) هيٺين اسمن مان جمع جا واحد ۽ واحد جا جمع ٺاهيو:

جمع	واحد
.....	گهر
.....	اڇو
گابا	.....
.....	گابي
.....	پني
.....	رات

(د) ڪن به پنجن رنگن جا نالا لکو:

سَبق تيرھون

## موٽر ۽ ريل گاڏي



هيءُ تڪو موٽر آهي.  
هي تڪا موٽر آهن.



موٽر تڪو هلي ٿو.  
سڀ موٽر تڪا هلن ٿا.



گاڏي تڪي هلي ٿي.  
ريل گاڏي تڪيون هلن ٿيون.



آءُ ڍرو هلان ٿو.  
آءُ ۽ اسلم ڍرا هلون ٿا.

اسين ڍرا هلون ٿا.  
اسين موٽر ۽ ريل گاڏيءَ کان ڍرا هلون ٿا.

## مشق

### (الف) هيٺيان خال ڀريو:

تڪو- تڪا	1. هيءُ..... موٽر آهي.
موٽرُ- موٽرُ	هي..... موٽر آهن.
هلي ٿي- هلن ٿيون	2. تڪو هلي ٿو.
آءُ - اسين	..... تڪا هلن ٿا.
	3. گاڏي تڪي .....
	گاڏيون تڪيون .....
	4. تڪو هلان ٿو.
	..... تڪا هلون ٿا.

### (ب) هيٺيان جملا ٺاهيو:

آهي - آهن	سياڻا چوڪرا - سياڻو چوڪرو	آءُ - اسين
آهين - آهيو	چڱيون چوڪريون - چڱي چوڪري	تون - توهين
آهيان - آهيون		هُو - هُوَ

### (ج) هيٺيان جملا ڪاپيءَ ۾ لکو ۽ ياد ڪريو:

آءُ لکان ٿي - اسين لڪون ٿيون	آءُ لکان ٿو. - اسين لڪون ٿا
تون لکين ٿي - توهين لڪو ٿيون	تون لکين ٿو. - توهين لڪو ٿا
هُوءُ لڪي ٿي - هُو لڪن ٿيون.	هو لڪي ٿو. - هو لڪن ٿا.

## اندو فقير



”ابا هيءُ ڪير آهي؟“

”بابا، هيءُ اندو فقير آهي، هن کي بازار ۾ بيٺل ڏٺو،  
ويچارو بيٺو رهيو، پر ڪنهن به هن ڏانهن نه نهاريو. مون کي  
مٿس رحم آيو ۽ کيس گهر وٺي آيس.“

”فقير سائين، تون ڪير آهين؟“

”سائين، مان هڪ جڏو آهيان. بازار ۾ بيٺو هئس ته من  
ڪجهه ملي. پر ڪنهن به ڪجهه نه ڏنو. ڏٺي، اوهان جي نينگر  
کي خوش رکي. مون کي هت وٺي آيو ۽ ماني ڏنائين.“

”شاباس پُٽ! هيٺن جي مدد ڪرڻ ۽ بڪين کي ماني  
ڪرائڻ، ثواب جو ڪم آهي. ڏس فقير توکي ڪيئن نه پيو  
دعائون ڪري!“

## مشق

(الف) هيٺين سوالن جا جواب ڏيو:

- 1- چوڪري بازار ۾ ڪنهن کي ڏٺو؟
- 2- چوڪرو فقير کي ڪيڏانهن وٺي ويو؟
- 3- چوڪري جي پيءُ فقير کان ڇا پڇيو؟
- 4- فقير ڇا چيو؟

(ب) هيٺيان خالَ ڀريو، جيئن:

لڪڻ	_____	لڪُ	_____	لڪندو
ڊوڙڙ	_____	.....	_____	.....
ڏسڻ	_____	.....	_____	.....
ڪڻڻ	_____	.....	_____	.....
جهلڻ	_____	جهل	_____	جهليندو
تاهڻ	_____	.....	_____	.....
هٽائڻ	_____	.....	_____	.....
پرڻ	_____	.....	_____	.....

(ج) هيٺيان لفظ پنج پنج پيرا لکو:

اڃ	سومر، اڱارو، اربع، خميس،	آهي، هو،
سيائي - ڪالهه	جمع، چنجر، آچر	ٿيندو، ايندو.

# وطن جي حُب



وطن جي مُحبت جي آءِ هيءَ نشاني.  
ته ڪنهن کي نه سمجهون سندس مٿ ۽ ثاني.  
پنهنجي لاءِ سمجهونس جانبُ ۽ جانيءِ،  
مٿس جانِ صدقي ڪريون ۽ جوانيءِ.  
پنهنجي ديسَ جو ويس پوشاڪ پهريون،  
نه ديسي شين جهڙيون پانيون ڪي پهريون.  
وطن جي رهاڪن کي ٿو پاءُ پانيان،  
وطن کي ٿو پنهنجي مٺي ماءُ پانيان.  
نه ڪنهن ۾ به ڪو پيڏُ ۽ پاءُ پانيان،  
انهيءَ ۾ ئي ٿو ساز ۽ ساءُ پانيان.  
وطن جي محبت جي آهي تقاضا،  
رهون پاڻ ۾ گڏجي سڀ چڻ سڳا پا.

## مشق

(الف) هيٺين سوالن جا جواب ڏيو:

- 1- وطن جي محبت جي ڪهڙي نشاني آهي؟
- 2- شاعر ڪهڙي ديس جي پوشاڪ پائڻ لاءِ چوي ٿو؟
- 3- اسان کي پنهنجي وطن لاءِ ڇا ڪرڻ گهرجي؟

(ب) هيٺين لفظن جا هم قافيا لفظ ڏيو:

\_\_\_\_\_ نشاني  
\_\_\_\_\_ جاني  
\_\_\_\_\_ پاءُ

(ج) هيٺيان لفظ پنج پنج پيرا لکو:

جوان \_\_\_\_\_ جواني  
\_\_\_\_\_ نشان  
\_\_\_\_\_ بيمار  
\_\_\_\_\_ دوست  
\_\_\_\_\_ ديس

(د) ڪن به پنجن پکين، پنجن ميون ۽ بدن جي پنجن عضون جا نالا لکو:

## مورُ

مورُ هڪ تمام سُھڻو پڪي آهي. سندس ڳچي ڊگهي ۽  
نيري رنگ جي ٿيندي آهي. هن جي مٿي تي هڪ چوٽي ٿيندي



آهي، جنهن کي گلنگي چئبو  
آهي. انهيءَ ڪري هن جو مٿو  
ڏاڍو سھڻو ڏسڻ ۾ ايندو آهي.

مور جو پُڇ ڊگهو ٿيندو  
آهي، جنهن ۾ تمام سھڻا  
گنپ هوندا آهن. هر هڪ گنپ  
تي گول ٽڪي اٿس، جنهن ۾  
پيلو، سائو ۽ نيرو رنگ  
هوندو آهي. انهن ٽڪين جي  
ڪري، مور جي گنپن ۾ ڏاڍي  
سُونهن ٿئي ٿي.

مور جي ماديءَ کي ديڙو چئبو آهي. جڏهن مورُ خوشيءَ ۾  
ايندو آهي، تڏهن نچڻ لڳندو آهي ۽ پنهنجا پُڇ وارا گنپ اُڀا  
ڪري، ٿيڙيندو آهي، تڙيل گنپ، وڃي وانگر ٿي بيهندا آهن ۽  
مور کي وڌيڪ سھڻو بڻائيندا آهن.

## مشق

(الف) هيٺين سوالن جا جواب ڏيو:

- 1- مور جي ڳچيءَ جو رنگ ڪهڙو ٿيندو آهي؟
- 2- مور ڪڏهن نچندو آهي؟
- 3- مور جي ماديءَ کي ڇا چئبو آهي؟

(ب) هيٺين لفظن جي معنيٰ ڏيو:

چوٽي - ديبل - سُونهن - ڪنڀ.

(ج) خال ڀريو:

ڪي	1- گهوڙي	..... پاڻي پيار
ڪان	2- پيالي	..... شربت وجهه
ڪر	3- هن قلم	..... ڪاپيءَ لک
مان	4- پٽ	..... گهگهي ڪڻ
وٽ	5- پٽ	..... ڪتاب ڪڻ
وٿان	6- اسلم	..... پينسل وٽ
تي		
تان		
سان		

## لِک لڪوٽي راند



اچو ته لڪ لڪوٽي راند ڪريون.  
اسلم، تون هت بيھ،  
هيءُ پڙ آهي.  
هن ڪپڙي سان پنهنجون اکيون ٻڌ.  
اسين سڀ وڃي ٿا لڪون.  
تون اسان کي ڳول.  
افضل، تون ڪوڪ ڪر  
اجهو هو اسان کي پيو ڳولي.  
اعظم ڪاپي پيو!  
چڱو، سليم، هاڻي تون اڪيون ٻڌ،  
هاڻي تون آگ ڏي.

## مشق

### (الف) هيٺيان خال ڀريو

- 1- اچو ته لڳ لڪوڻي ..... ڪريون.
- 2- هيءُ ..... آهي.
- 3- هن ..... سان پنهنجون ..... ٻڌ.
- 4- تون اسان کي .....
- 5- هاڻي تون ..... ڏي.

### (ب) هيٺيان لفظ لکي ڏيکاريو:

لڪ لڪوڻي- پڙ- ڳول- ڪاپي- ٻوٽ- آڱ.

### (ج) هيٺين لفظن جا ضد چونڊيو:

- 1- اچو (وڃو- گهمو- ڊوڙو)
- 2- بيٺو (ويٺو- اٿ- سُمه)
- 3- ٻڌ (ڏس- ڪول- ٺاه)
- 4- ڏي (وٺ- ست- مار)

# هاري



هاري پيارا جوان سگهارا،  
مُلڪ مِني جا جيءَ جيارا.

مَهَل مِلي ٿئي پاڻ ملهائج،  
مِحنتَ جا ڪي، مِينهنَ وسائج.

تنهنجي محنت لائي رَنگ،  
ڏکَ وِجن، ٿئي سُڪَ جو سَنگ.

سلي سلي جي ڪر سَنپار،  
ڪَٽي مَنجهان ٿين ڪيچَ خَرار.

تنهنجي محنت مُلڪَ جو ماڻ،  
شال جيئين تون هاري جوان.

## مشق

(الف) شاعر، هاريءَ کي جيڪي چوي ٿو سو پنهنجن لفظن ۾ ٻڌايو:

(ب) هيٺين لفظن جي معنيٰ ڏيو:

سگهارا- مهل- سڪ- ڳڻ.

(ج) خال ڀريو:

پڙهو	_____	پڙه	_____	پڙهڻ
.....	_____	.....	_____	لڪڻ
.....	_____	.....	_____	پڇڻ
.....	_____	.....	_____	ڊوڙڻ

(د) هيٺين لفظن جا ضد ڏيو، جيئن:

.....	_____	ڪوڙو	_____	مڻو
.....	_____	.....	_____	جوان
.....	_____	.....	_____	سگهارو
.....	_____	.....	_____	ڪٽي
.....	_____	.....	_____	ڏک

## پاڇيون ۽ ميوا



الله تعاليٰ، انسان لاءِ، ڪيتريون ئي نعمتون پيدا ڪيون آهن. جن ۾ پاڇيون ۽ ميوا به اچي وڃن ٿا. پاڇين توڙي ميون لاءِ، سٺي زمين جي ضرورت آهي ۽ پاڻي به جهجهو هجي.

پاڇيون هر موسم ۾ ٿين ٿيون: اونهاري جو پينديون، توريون، ڪريلا، گڏو، لوڻڪ، ميها ۽ مرچ ٿين. سياري جو بند گوبي، گل گوبي، گوگڙو، گجر، موريون، پٽاٽا، ٽماٽا، ٽومر، بصر، واڱڻ ٿين. ڪٿي وري ٻه به ٿين.

ميون جي به موسم ٿيندي آهي. اونهاري جو انب، ڪجور، قاروا، ليما ۽ ٺوٺ، انگور ۽ زردالو ٿين. سياري ۾ وري پير، موسميون، نارنگيون، زيتون ۽ ڪيوڙي جون ڦريون ٿين.

پاڇين ۽ ميون ۾ طاقت رکيل آهي، جن جي ڪاٺ سان، انسان سگهارو ٿئي ٿو. ڪيتريون پاڇيون ۽ ميوا ته بيمار جي خاص خوراڪ آهن.

## مشق

(الف) هيٺين سوالن جا جواب ڏيو:

- 1- الله تعاليٰ اسان جي ڪاٺ لاءِ ڇا پيدا ڪيو آهي؟
- 2- اونهاري جون ڪهڙيون ڀاڄيون آهن؟
- 3- سياري جون ڪهڙيون ڀاڄيون آهن؟
- 4- اونهاري ۾ ڪهڙا ميوا ٿين؟
- 5- سياري ۾ ڪهڙا ميوا ٿين؟

(ب) هيٺيان جملا ٺاهيو:

ورتي - ورتيون/ورتو - ورتا	ڪتاب - ڪتاب	مون	(مان) _____
پڙهي - پڙهيون/پڙهيو - پڙهيا	ڪاپي - ڪاپيون	اسان	(اسين) _____
لڪي - لڪيون/لڪيو - لڪيا	پينسل - پينسلون	تو	(تون) _____
پڇيو - پڇيا	رَبُّ - رَبِّ	توهان	(توهين) _____
ڏنو - ڏنا	قَلَمٌ - قَلَمٌ	هن	(هو) _____
	لفظ - لفظ	هنن	(هُن) _____
	سوال - سوال		
	جواب - جواب		

## گم ڪار

خاني مان ڪتاب ڪڍي.

ڪيسي ۾ قلم وڃهه.

ڪرسيءَ تان ٿوال ڪڍي.

اسلمر کان پين وٺي.

ميز تي چاڪو رکي.

بورڊ صاف ڪري.

بورڊ تي چاڪو سان لکي.

چاقو سان ڪلڪ گهٽي.

قلم سان ڪاپيءَ تي لکي.

افضل ڪي ڪتاب ڏي.

أُستادِ كِى سَلامُ كَر.

اعظم سان هتُ ملاء.

هاڻي گهنڊُ هتُ ته،

بار گهر وڃن.

## مشق

(الف) هيٺيان خال ڀريو:

- |               |                          |
|---------------|--------------------------|
| ڪي - ڀر - مان | 1- خاني .....            |
| کان - تي      | 2- ميز .....             |
| وتان          | 3- اڪبر ..... ڪاپي ڏي    |
|               | 4- گهٽ ..... ڪپڙا گڏ     |
|               | 5- اسلم ..... پينسل وٺ   |
|               | 6- دريءَ ..... بوت هٽاءِ |

(ب) نوان لفظ ناھيو، جيئن:

خانو \_\_\_\_\_ خاني  
کيسو \_\_\_\_\_ .....  
گهوڙو \_\_\_\_\_ .....  
چوڪرو \_\_\_\_\_ .....

(ج) هيٺيان لفظ پنڄ پنڄ پيرا لکو:

بَرَنُ - لِڪَنُ - وَدِنُ - وَجَهَنُ - كَظَنُ

(د) ٻارو! ڪلاس روم ۾ اوهان ڪهڙيون ڪهڙيون شيون  
کڻي ويندا آهيو، تن جا نالا لکو: